

Azərbaycanın QURTULUŞ salnaməsi: Heydər Əliyevdən İlham Əliyevə

30

Heydər Əliyev ideyaları regional inkişafın əsas istinadgahıdır



Şəki Şəhər İcra Hakimiyyəti ilə "Azərbaycan" qəzeti Ulu Öndər Heydər Əliyevin 100 illik və Milli Qurtuluş Gününün 30 illik yubileylərinə həsr olunan birgə konfrans keçiriblər. Heydər Əliyev Mərkəzində keçirilən tədbirin iştirakçıları öncə Ümummilli Liderin abidəsi önünə gül dəstələri düzüb, onun xatirəsini ehtiramla anıblar.

Konfransı açan Şəki Şəhər İcra Hakimiyyətinin başçısı Elxan USUBOV qeyd etdi ki, Azərbaycanın tarixində, xalqın yaddaşında Heydər Əliyev müstəqil və suveren dövlətin simvolu, qətiyyətli lider, böyük vətəndaş kimi qalmışdır. Azərbaycanın dünənini və müasir tarixi Heydər Əliyevin adı ilə bağlıdır. Məhz müdrik dövlət xadimi Heydər Əliyev Azərbaycan dövlətçiliyini chaos və böhran vəziyyətindən çıxarmış, vətəndaş müharibəsinin qarşısını almış, atəşkəs rejiminin tətbiqinə nail olmuş, bir sözlə, xalqımızın taleyində misilsiz xilaskar missiyasını şərəflə yerinə yetirmişdir.

- Ulu Öndər Xalqa və Vətənə sonsuz sevgisi, dövlətçiliyə hədsiz sədaqəti ilə indiki və gə-

ləcək nəsillərə nümunə olacaq siyasi məktəb miras qoymuşdur. Heydər Əliyev ölkə həyatının bütün sahələrində qanunun aliliyinin müdafiəçisi, davamlı inkişafın və islahatların banisi olmuşdur. İqtisadiyyatın yenidən qurulması, kənd təsərrüfatının dirçəldilməsi, peşəkar ordunun yaradılması, çevik və balanslı xarici siyasət kursunun həyata keçirilməsi, səhiyyə, elm, təhsil, mədəniyyət, incəsənət sahələrinin inkişafı, hüquqi və demokratik dövlət quruculuğu məhz onun adı ilə bağlıdır.

Ulu Öndərin respublikaya rəhbərlik etdiyi 1969-1982-ci illər ölkəmizin sürətli inkişaf dövrü olmuşdur. Azərbaycanda həmin illərdə 250-dən çox zavod, fabrik, yüzlərlə istehsal sexi, sosial obyektlər istifadəyə verilmiş, 630 min yeni iş yeri açılmışdır. Həmin 13 il ərzində istehsal olunan sənaye məhsulları öz həcminə görə əvvəlki 50 ilə bərabər olmuşdu.

